

వరద పరిహారాన్ని వెంటనే ఇవ్వాలని చేనేత కార్మికుల ఆందోళన



వెంకటగిరిలో ప్రదర్శన నిర్వహిస్తున్న చేనేత కార్మికులు: నెల్లూరు జిల్లా కలెక్టరు కార్యాలయం ముందు చేనేత కార్మికుల ధర్నా

వెంకటగిరి, 1-2-2016 :

2015 అక్టోబర్, నవంబర్ నెలల్లో ఈశాన్య రుతుపవనాల సీజన్లో వచ్చిన తుఫాన్, భారీవర్షాలు నెల్లూరుజిల్లాను వరదలతో ముంచెత్తాయి. మొత్తం ప్రజా జీవనంపై వరదలు దుష్ప్రభావం చూపాయి. రైతాంగం, చేనేత కార్మికులు తీవ్రంగా నష్టపోయారు. జిల్లాలో వున్న 5564 చేనేత కార్మిక కుటుంబాలు మగ్గం గుంటల్లోకి నీళ్ళు చేరడంతో పనుల్లోకి వెళ్ళలేకపోయారు. రెండు నెలలు పనులు ఆగిపోయాయి. వెంకటగిరిలో వరద పరిస్థితిని పరిశీలించేందుకు వచ్చిన ముఖ్యమంత్రిని ప్రజాతంత్ర చేనేత కార్మికసంఘం ప్రతినిధిబృందం కలిసి వినతిపత్రం అందచేసింది. ప్రతి మగ్గానికి 10 వేలు రూ॥ పరిహారం ఇస్తామని అక్కడికక్కడే ముఖ్యమంత్రి ప్రకటించాడు. చేనేతశాఖ అధికారులు ఎన్యూమరేషన్ జరిపారు. కానీ 3 నెలలు గడుస్తున్నా ఇప్పటికీ చిల్లిగవ్వ ఇవ్వలేదు. బియ్యం మాత్రమే ఇచ్చి సరిపెట్టారు.

ముఖ్యమంత్రి స్వయంగా ఇచ్చిన హామీలను అమలుచేయాలని డిమాండ్చేస్తూ కార్మికులు తిరిగి ఆందోళనకు పూనుకున్నారు. ప్రజాతంత్ర చేనేత కార్మిక సంఘం ఆధ్వర్యంలో 27-1-2016న వెంకటగిరి పట్టణంలో 600 మంది చేనేత కార్మికులు ప్రదర్శన నిర్వహించి స్థానిక తహశీల్దారు ఆఫీసు ఎదుట నిరసన దీక్ష చేశారు.

శిబిరంలోని కార్మికులనుద్దేశించి రైతుకూలీ సంఘం (ఆం.ప్ర.) జిల్లా కార్యదర్శి కా॥ జి. సునీత మాట్లాడుతూ వరదల కారణంగా తీవ్రంగా నష్టపోయిన రైతులకు, చేనేత కార్మికులకు ప్రభుత్వం ప్రకటించిన పరిహారం నేటికీ ఇవ్వకపోవటం దారుణమన్నారు. ఆర్థికంగా హామీలు ఇవ్వడం-అమలుచేయకపోవడం, నిలదీస్తే హెచ్చరికలు చేయడం చంద్రబాబు నైజం అన్నారు. చేనేత కార్మికులకు స్వయంగా ముఖ్యమంత్రి చేసిన వాగ్దానాన్ని నిలబెట్టుకోవాలని-ఎగ్గొట్టే ప్రయత్నం తగదని అన్నారు.

కార్మికులంతా ఐకమత్యంతో డిమాండ్ల సాధనకు పోరాడాలని అన్నారు.

రైతుకూలీసంఘం(ఆం.ప్ర.) జిల్లా సహాయకార్యదర్శి కా॥ వి.వి.రమణయ్య శిబిరంలో పాల్గొని, కార్మికుల ముందున్న కర్తవ్యాలపై మాట్లాడారు. జిల్లాపరిషత్ చైర్మన్, వైఎస్ఆర్సిపి నాయకులు బొమ్మిరెడ్డి రాఘవేంద్ర రెడ్డి, బిజెపి నాయకులు రంగినేని కృష్ణయ్య, బిఎస్పి నాయకులు డి. రామకృష్ణ, సిపిఐ నాయకులు బాలకృష్ణయ్య, ఫార్వర్డ్ బ్లాక్ నాయకులు చంద్రారెడ్డి, బి.సి. సంక్షేమ సంఘం నాయకులు హనుమంతరావు చేనేత కార్మికుల ఆందోళనకు మద్దతు తెలిపారు.

జనవరి 28, 29, 30 తేదీలలో కూడా రోజూ 200 మంది చొప్పున ఈ నిరసన శిబిరంలో పాల్గొన్నారు. ప్రజాతంత్ర చేనేత కార్మికసంఘం నాయకులు మాడా మునిరాజు, చింతగింజల ఓబయ్య, జి. బాలకృష్ణ, కొండాబాబు, కుమార్, ఎన్.వెంకటేశ్వర్లు, కె. నాగయ్య, వి. ఈశ్వరయ్య తదితరులు ఈ ఆందోళనకు నాయకత్వం వహించారు.

కలక్టరేట్ వద్ద - ప్రదర్శన చేనేత కార్మికుల ధర్నా

ఫిబ్రవరి 1వ తేదీన జిల్లాలోని వెంకటగిరి, సూళ్ళూరుపేట, వింజమూరు, చెన్నూరు, నారాయణ రెడ్డిపేట, సౌత్మోపూరు తదితర ప్రాంతాల నుండి చేనేత కార్మికులు వందలాదిమంది కలక్టరేట్ ముట్టడిలో పాల్గొన్నారు. ప్రజాతంత్ర చేనేత కార్మికసంఘం, ఉభయ ఎ.పి. చేనేత కార్మికసంఘాల ఆధ్వర్యంలో జరిగిన ఈ ఆందోళనా కార్యక్రమానికి పలు సంఘాలు, వామపక్ష పార్టీలు మద్దతు పలికాయి.

రైతుకూలీసంఘం(ఆం.ప్ర.) జిల్లా సహాయ కార్యదర్శి కా॥ వి.వి. రమణయ్య ఈ ధర్నాకు అధ్యక్షత వహించారు. ముందుగా రైతుకూలీసంఘం రాష్ట్ర సహాయకార్యదర్శి కా॥ జె. కిషోర్బాబు మాట్లాడుతూ రాష్ట్ర ప్రభుత్వం రాజధాని శంకుస్థాపన

పేరిట, పుష్కరాల పేరిట దుబారా చేస్తూ వరద బాధితులైన చేనేత కార్మికుల కడుపు మాడ్చడం దారుణమన్నారు. సిపిఐ రాష్ట్ర సహాయ కార్యదర్శి జె.వి.వి.ఎస్. మూర్తి మాట్లాడుతూ ప్రచార ఆర్భాటాలతో రాష్ట్ర ప్రభుత్వం కాలం వెళ్ళదీస్తోందని తక్షణమే 10 వేలు సహాయాన్ని అందజేయాలని డిమాండ్ చేశారు.

సిపిఎం సీనియర్ నాయకులు జక్కా వెంకయ్య, జిల్లా కార్యదర్శి చంద్ర రాజగోపాల్, సిపిఐ రాష్ట్ర నాయకులు హర్షాధరెడ్డి, జిల్లా కార్యదర్శి పార్థసారథి, ఏపి చేనేత కార్మికసంఘాల రాష్ట్ర నాయకులు సజ్జా నాగేశ్వరరావు, జింకా చలపతి, ఏముజుల దశరథరామయ్య, ప్రజాతంత్ర చేనేత కార్మికసంఘం నాయకులు చింతగింజల ఓబయ్య తదితరులు ప్రసంగించారు. ఏఐఎఫ్ఐటియూ(న్యూ) జిల్లా నాయకులు పి. యానాదయ్య, దేవాంగ సంఘం నాయకులు వీరరాఘవులు, ఎస్డిపిఐ నాయకులు ఎమ్డి కాపిఫ్ తదితరులు సంఘీభావం ప్రకటించారు.

ప్రజాతంత్ర చేనేత కార్మికసంఘం నాయకులు యం. మునిరాజు, వి. ఈశ్వరయ్య ఏపి చేనేత కార్మిక సంఘం జిల్లా కార్యదర్శి ఆశం సురేష్, ఐలా భాస్కర్ తదితరులు నాయకత్వం వహించారు.

కలెక్టర్ సమాధానం చెప్పాలని చేనేత కార్మికులు పట్టుబట్టటంతో జాయింట్ కలెక్టర్ ధర్మా శిబిరం వద్దకు వచ్చి ప్రభుత్వానికి నివేదిక పంపామని వారంలోగా ప్రభుత్వం నుంచి ఉత్తర్వులు అందుతాయని తెలిపారు. ఉత్తర్వులు అందిన వెంటనే పరిహారం అందజేస్తామని హామీ ఇచ్చారు.

ధర్మాకు ముందుగా ప్రజాతంత్ర చేనేత కార్మిక సంఘం, ఇతర చేనేత కార్మికసంఘాల ఆధ్వర్యంలో నెల్లూరు నగరంలో ర్యాలీ నిర్వహించారు. ఈ ర్యాలీ ఏబిఎంస్కూల్ కాంపౌండ్ నుండి ప్రారంభమై బోసు బొమ్మ, కనకమహల్ సెంటర్, గాంధీబొమ్మ, విఆర్సి సెంటర్, లీలామహల్ మీదుగా కలెక్టరేట్ వద్దకు చేరుకుంది. జిల్లా నలుమూలల నుంచి వచ్చిన ఆరువందల మంది చేనేత కార్మికులు ఈ ప్రదర్శన, ధర్మాల్లో పాల్గొన్నారు.

○○○○○○